



# Il-baned fil-festi Maltin

kitba ta' Victor Scerri

Wiehed mill-elementi li jaghmlu festa mlewna, huwa l-element tal-baned. Il-banda kienet, ghadha u tibqa' popolari. Imfittxija u mismugha b' dehwa kemm mix-xjuh kif ukoll minn dawk iżgħar minnhom u żgħażaġh. Apprezzata kemm min-nisa kif ukoll mill-irġiel. Sahansitra, toġġob ukoll lit-tfal. Il-banda hija simbolu ta' kultura u sliem.

Il-banda, bhala element mużikali, tipparteċipa f'diversi tipi ta' festi. Tipparteċipa fil-festi religjużi (liema festi l-iktar li nassoċjaw mal-banda ta' l-anqas f'pajjiżna). Imma tipparteċipa daqstant ieħor fil-festi (jew aħjar manifestazzjonijiet) politiċi, fil-festi (jew ċelebrazzjonijiet) sportivi, fil-festi nazzjonali bħall-Karnival jew okkażjonijiet statali.

Mela jekk nanalizzaw *in fondo* l-element bandistiku kif relatat ma' tipi diversi ta' festi, naraw li hemm rabta sinjifikattiva bejn manifestazzjonijiet varji u d-daqq, il-mużika li tippopolarizza iktar il-festa, li thegġegġ lin-nies preżenti biex isiru udjenza parteċipattiva u mhux biss spettatrici passiva, kif ukoll tgholli l-moral kollettiv kif misthoqq.

Il-Banda tqanqal, u ż-żgħażaġh erhilhom jaqbzu u jifirhu, idoqqu u jkantaw magħha. Din hija s-sbuħija tal-banda f'belt jew raħal u tkun ta' liema festa jew każin tkun. F'ċerti bliet u rhula hemm iktar minn banda waħda. Dan għandu jgħin sabiex il-lokalità tkun iktar ikkulurita u sabiħa. U meta jkun hemm l-għaqda dan l-element johroġ waħdu, mingħajr tqanżiħ xejn.

## Tradizzjoni

L-istorja tal-baned f'pajjiżna, hija waħda twila u mill-aktar interessanti. Il-fundaturi tal-baned qodma għadhom kif jixraq commemorati kontinwament mis-Soċjetajiet Mużikali rispettivi tagħhom, u hemm saħansitra manuskritti li ġewwa fihom hemm inniżżel isimhom, tant imfahħar u mfakkar, anki fuq irħam kommemorattiv imwahħal

permanentement fil-Każin innifsu.

Ismihom prominenti juri kemm il-Maltin u l-Ghawdxin, kemm dawk dilettanti tal-mużika bandistika u innijiet oħra, kif ukoll dawk li forsi m'humieq daqstant, jafu jkunu rikonoxxenti lejn minn haseb, hadem u ppjana sewwa u bena fuq pedamenti sodi dawn is-soċjetatjiet Mużikali li għadhom magħna sal-lum u li minn hđandhom harġet il-famuża banda tagħna.

Imbagħad hemm il-lussu ta' Maestri primi li kkondottaw il-Banda nnifisha. Ismijiet ta' hafna Taljani u Maltin li taw kontribut inkalkulabbli lis-Soċjetajiet Mużikali tal-gzejjer tagħna, imzejna u mogħnijin b'wirt artistiku u kulturali, li huwa l-ghira ta' pajjiżi ferm ikbar minnha u wisq aktar sinjuri minna. Surmastrijiet illustri li llum m'għadhomx magħna.

Allura, l-baned tagħna, għandna mhux biss għax niftaħru bl-eżistenza tagħhom, imma wkoll niskopru dwarhom u nistudjaw fuqhom, fid-diversi kotba u kontribuzzjonijiet storiċi oħra, li hawn fil-Każini tagħna, għajn ta' għerf, li min joghxa fuq l-istudju, għandu jintilef fih awtomatikament. Il-baned tagħna għandhom storja kkulurita mifruxa fuq meded twal ta' snin u żmien.

## Arkivji tal-Baned fil-Każini tal-Festi tagħna

Il-Każini tal-Festi tagħna, imxerrdin 'l hawn u 'l hemm fil-gzejjer Maltin, huma mogħnijin bl-arkivji tagħhom. Arkivju jew aħjar sala b'ghamara sabiħa u antika, li fiha hemm maħżunin il-manuskritti tal-baned, it-testment manwali tas-surmastrijiet ta' qabel, innijiet popolari, marċi mill-isbah, qabbieža, ferrieħa, storbuži jew moderati.

Dawn l-arkivji jinteressaw bosta storiċi li jkunu jixtiequ jirfdu aktar fl-istorja tal-baned tagħna, baned li sena wara l-oħra dejjem jafu johorġu b'xi haġa ġdida biex bħal donnhom jiffriskaw il-festa, jagħtuha iktar għamla ta' tiġdid permezz ta' l-innijiet marċi li jsemmgħu fit-toroq u li min jaf kemm fejqu qlub innikkta, imwegġgħa u solitarji.

Imbagħad hemm it-taħriġ ta' l-allievi, jiġifieri meta jibda l-proċess tat-tagħlim, għall-membri żgħar u godda tal-banda, li normalment ikunu fdati f'idejn tajba, f'idejn għalliema – surmastrijiet mużikali kif nġhidu bil-Malti–mustaċċuni li b'mod pożittiv, ikissruhom fl-istrument li jagħzlu li jdoqqu jew li jkun hemm il-htieġa jdoqqu, għal waqt il-festa.

Is-surmastrijiet mużikali, għalliema ta' dawn l-istudenti novelli, jagħmlu l-parti tagħhom, b'missjoni, b'dedikazzjoni maġġura, u ma

joqogħdux lura biex mhux biss jgħallmu lil dawn l-allievi, imma jkomplu jindukrawhom sewwa perjodikament u jillustrawhom iktar il-kapaċitajiet diġà evidenti tagħhom. Ikunu sodisfatti biss meta jarawhom bandisti rfinuti u kunfidenti.

## Mat-toroq ta' l-ibliet u l-irhula tagħna

In-nies toħroġ minn darha bi għarha biex tara l-banda u titpaxxa biha u timxi warajha għax fiha tara l-identità tagħha. Il-banda tkompli għaddejja, iddoqq u timxi u terġa' tieqaf. Ġieli jkun hemm ukoll nies li jitolbu dak il-hin stess marċ partikulari. Il-banda tpaxxihom għax iddoqqulhom dak il-hin stess saħansitra jekk toħroġ f'tit 'il barra mill-programm.

Imbagħad ikun hemm l-attività tant mistennija mill-Banda nnifisha u l-hbieb tagħha. Dan hu dak li jissejjah il-Kuncert Annwali li għalih il-banda tkun iffommata sew. Hawnhekk kollox irid ikun preċiż għax l-udjenza tippakkja s-sala fejn ikun qed isir il-kuncert. Il-banda tesegwixxi programm imħallat b'innijiet-marċi u kompożizzjonijiet ta' kompożituri famużi Maltin u barranin.

Il-banda dahlet ukoll fix-xandir. Programmi dwar il-banda kellna tista' tgħid fuq kull stazzjon. Programmi mtellgħin minn min hu midhla sewwa tal-baned. Programmi li jappellaw għal kull min għandu widna tajba għall-innijiet, marċi u kompożizzjonijiet. Programmi li kienu magħrufa



*Il-Banda San Ġorġ Iddoqq fit-toroq ta' Bormla*

u baqghu. Li sammru hafna nies mar-radju.

Imbaghad, minbarra fil-ferh il-banda ddoqq ukoll fin-niket. Fil-Gimgha l-Kbira, il-banda ddoqq marci funebri. Dan ghaliex f'dan il-jum infakkru l-Passjoni u l-Mewt ta' Sidna Gesu Kristu. Il-banda mxiet ukoll wara funerali statali ta' nies kbar Maltin u Ghawdxin li mexxew pajjizna kemm mil-lat politiku kif ukoll mil-lat religjuż jew ekkleżjastiku.

## L-aspett edukattiv tal-baned, ilbieraħ, illum u għal li ġej

Għalhekk il-baned m'għandhomx biss aspekt, folkloristiku li jagħmilhom populistu. Għandhom ukoll l-aspett edukattiv, għax jgħallmu lit-tfal il-kultura mużikali. Minn dan l-aspett il-baned tagħna taw indubbjament kontribut mill-aqwa u minnhom harġu bandisti primi u surmastrijiet eċċellenti. Il-baned ipproduċew nies ta' kalibru għoli.

Jinghataw ukoll korsijiet mużikali fil-każini tal-baned, korsijiet li skala wara l-oħra, itellghu liż-żgħar tagħna, biex ikunu bandisti ta' prima klassi. Bis-sabar kollu, l-għalliema ta' dawn il-korsijiet ikunu qegħdin iħarsu 'l quddiem biex il-kultura bandistika tkompli għaddejja. U Allahares ma tibqax għax inkunu tlifna teżor. U min idoqq strument u min jitgħallem iehor.

Is-Surmast tal-Banda, dak li s-soltu konna nsejhu *Maestro* jew *Mast* fil-qosor għal *Mastru* (l-isem Malti-Italjanizzat ta' Maestro) irid ikun bniedem kolt u ta' fiduċja, bniedem rispettabli, raġel serju u bis-sengħa ta' mexxej, għax warajh irid jgħaqqad banda wahda u shiha u hekk illi mal-bakketta timxi (jew ahjar iddoqq) il-banda.

Il-bandisti jaqblu bejniethom. Il-pipi mużikali jitgħallmuhom bl-ament. Kull simbolu jafu xi jfisser. Dak li għalina huwa tikka jew pipa għalihom huwa hoss mill-aqwa. Huwa arpa qaddisa. U hemm sinkronizzati erhilhom isawru melodija li ttellgħek 'il fuq ġmielha. Jakkumpanjaw u jħarsu attenti għal fejn ikun qed imexxi l-bakketta tiegħu s-surmast.

## Rivalità kompetittiva u rivalità negattiva

F'xi bliet u rhula hemm iktar minn banda wahda. Għax ikun hemm żewġ festi. Ikun hemm żewġ każini jew aktar. Ikun hemm żewġ patruni-qaddisin. Għalhekk ikun hemm żewġ baned. Bosta drabi dawn jikkumplitmetaw lil xulxin għax ikunu hbieb ta' xulxin, mill-istess belt jew raħal u jhalltu u jaqsmu bejniethom u flimkien, f'għieħ il-festa u l-post.

Imma xi minn daqqiet is-sens komun ma jirbaħx u jinqala' l-inkwiet b'naha tghajjar lill-ohra u tiġġieled ma' l-ohra. Dan hafna drabi jwassal ghas-sospensjoni tal-festa. Il-baned jibdew jibbuttjaw lil xulxin jew idoqqu marċi ta' tghajjir u insulti lill-ohrajn. Dan jikkonkludi b'incidenti serji u saħansitra ġie li wkoll b'fatalitajiet. Imma dan hu fanatiżmu li qed jinqered.

Jien tal-fehma li dawk li għandhom iktar minn banda waħda jagħmlu l-festa fis-Sajf. Dawk illi għandhom waħda, jagħmluha fix-Xitwa. Ma nafx din hijiex realtà. Imma jien osservajtha kemm-il darba, hsibt fuqha u wara li rriflettejt ftit mhux hażin, hriġt b'din il-konklużjoni. Pereżempju Bormla, li tiċċelebra l-Kuncizzjoni għandha banda waħda u l-festa ssir fil-Harifa.

Tghiduli imma ma ssirx fix-Xitwa. Imma ssir qrib hafna x-Xitwa. Mit-tmienja ta' Diċembru sal-wiehed u għoxrin ta' l-istess xahar, id-data ufficjali tal-bidu tax-Xitwa hemm tlettax-il jum, mhux hafna. Ma nafx. Nista' nkun żbaljat. Imma hekk osservajt u dak li osservajt għandi l-pjaċir naqsmu magħkom għax naf li tilqgħuh u tapprezzawh tassew.

## Ġid

Il-Belt Cospicua, il-Belt ta' Bormla hija l-Belt tal-Kuncizzjoni Immakulata li l-festa tagħha tiġi ċċelebrata solennement fit-8 ta' Diċembru. F'din il-belt storika mill-isbaħ ta' Bormla, hemm il-Każin uniku tal-Banda, il-Każin San Gorg. Fih qdew nies kbar u magħruffin kemm fil-qasam politiku, letterarju, mediku u x'naf jien. Huwa Każin tal-Banda bi storja verament illustri.

Bormla tat kontribut għoli lill-kultura u lill-arti kontemporanja u fl-istorja tagħha, hemm biss is-serjetà ta' niesha u l-ġieħ tal-kompatrijotti. Għalhekk ma setax ikun, li fil-Banda tas-Socjetà Mużikali tagħna ma jkunx hemm nies ta' stoffa, membri ta' kwalità, bandisti ta' kalibru għoli hafna, soċji rispettati, mużiċisti mpekkabbli u kompożituri ġenji li baqgħu mmortali.

Il-baned tagħna huma legġendarji. Ma jistax jitwarrab is-sehem li taw fl-iżvilupp kulturali ta' pajjiżna. Għax min waqqafhom emmen. Emmen fil-potenzjalità ta' niesu. Emmen fil-hila ta' min sejjah. Emmen li festi bla banda huma festi mejta. Emmen li l-baned huma kolonna li jzommu l-festa 'l fuq. Emmen li Malta u Ghawdex huma gzejjer monotoni mingħajr il-baned.

Ghalhekk waqqafhom. Ghalhekk għamilhom. Ghalhekk lahhomhom u sawwarhom. Ghalhekk illum qdiemu imma għadhom ġodda, xjahu u baqgħu żgħażaġh, kibru biex jibqgħu validi. L-istejjer tagħhom huma interessanti. Hekk minn dejjem kienu. U hekk jibqgħu. Huma stejjer kbar u interessanti daqs dawk kollha li thaddan l-istorja ta' Malta.

## Għeluq biex tkompli d-diskussjoni

Il-baned m'humix ser jintemmu. Il-baned twieldu biex ikompli. Il-baned, in-nies baqgħet tridhom, thobbhom u tixtieqhom. Ghalhekk, il-festa u l-banda ser jibqgħu marbutin flimkien. Ser jibqgħu jimxu id f'id. Ser jibqgħu jikkumplimentaw lil xulxin. Il-baned ser jibqgħu l-ghożża tal-poplu, nistgħu nġidu, kollu, tagħna l-Maltin u Ghawdxin.

Huwa minnu li l-festa dik reliġjuża, tiġi biex nikkoncentraw fuq il-qaddis. Huwa minnu li l-festa tiġi biex nirroriflettu fuq haġġitna. Huwa minnu li l-festa tiġi biex nitqaddsu. Imma b'danakollu, ma tfissirx li l-festa għandha tkun mejta, ċassa u monotona. Lanqas Alla ma jrid dan. Alla jridna nġixu ferhanin. U l-baned jagħmluna ferhanin. Dan il-valur, anki sentiment emottiv, jagħmel lill-baned tagħna, wiehed mill-elementi kulturali mill-aktar importanti fl-istorja ta' poplu, li ilu hafna li bena l-identità tiegħu fuq il-mediterranjetà ta' ċelebrazzjoni, fuq il-kuluri kollha haġġa li jiddistingwu l-popli mediterrani minn dawk nordici u l-kumpliment, hekk li l-ilwien ta' haġġa u festa huma assoċjati ma' kull m'hu Malti u Mediterranju.

L-għeluq ta' dan l-artiklu ma jtemmx id-diskussjoni dwar il-baned. Fl-istaġun tal-festi u lil hinn minnu, il-baned, jitkellem dwarhom kulhadd. Għax b'xi mod jew ieħor, kulhadd kellu konnessjoni magħom. Min daqq magħhom u min semagħhom, min mexxihom u min tpaaxxa bihom. Sakemm tibqa' Malta u jibqgħu l-festi, il-baned ma jintemmux.

There are many ways to protect your car.

Unfortunately they do not all work, Protecting yourself against risk should not be left to chance. When it comes to insurance there's only one way to go – the safe way.

**Elmo Insurance. That secure feeling.**



**Elmo**

Elmo Insurance Ltd.  
Abate Rigord Street, Ta' Xbiex, MSD 12  
Tel: 234 30000 Fax: 2134 5037  
E-mail: [elmo@elmogroup.com](mailto:elmo@elmogroup.com)  
Website: [www.elmogroup.com](http://www.elmogroup.com)

<b>Branch Offices</b>	<b>Birkirkara</b> 2343 0322	<b>Cospicua</b> 2343 0301	<b>Paola</b> 2343 0306	<b>Qormi</b> 2343 0311	<b>Rabat</b> 2343 0331	<b>Valletta</b> 2343 0316	<b>Żebbuġ</b> 2343 0326
-----------------------	--------------------------------	------------------------------	---------------------------	---------------------------	---------------------------	------------------------------	----------------------------

Elmo Insurance Ltd. is authorised to carry on business of Insurance, regulated by the MFSA